

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಸಂಕೀರ್ಣಸ್ತುಬಕಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾವಾನುಜ ಮಹಾದೇಶಿಕ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## ॥ ಸಂಕೀರ್ಣಸ್ತುತಕಃ ॥

ಸಮಸ್ತಗುಣವಿಸ್ತಾರ ಸಮಾವೇಶನಿವೇಶನಂ |  
ವಂದೇಽರವಿಂದನಿಲಯಂ ವರದಂ ಪರದೈವತಂ || ೧ ||

ಔದಾರ್ಯಶೇವಧಿರನಿಂದಿತ ಕಾಂತಿಸಿಂಧುಃ  
ಓಜಃ ಪ್ರಸಾದನಿಧಿರುಜ್ಜ್ವಲಸೌಕುಮಾರ್ಯಾ |  
ವೈದರ್ಭರೀತಿರಿವ ವಾರಿಧಿರಾಜಕನ್ಯೇ  
ಶ್ಲಾಘಾಪದಂ ಭವಸಿ ಸಾರವಿದಾಂ ಕವೀನಾಂ || ೨ ||

ಆರಂಭಮೇತ್ಯ ಮಹನೀಯ ಮಮೋಘಯತ್ನಾ  
ಪ್ರಾಪ್ತ್ಯಾಶಯಾ ಶ್ರಿತಪದಾ ಪರಮೇಷ್ಟಿತಸ್ಯ |  
ನಿತ್ಯಂ ಫಲಂ ಕಲಯಸೇ ನಿಯತಾಪ್ತಿಭಾಜಾ  
ನಾಥೇನ ನಾಟಕಕಲಾಪರಿಪಾಟಿಕೇವ || ೩ ||

ವ್ಯಾಪ್ತ್ಯಾ ಪ್ರಸಿದ್ಧಾ ಶ್ರಿತಪಕ್ಷಪಾತಾ  
ಬಾಧಾನಭಿಜ್ಞಾ ಪ್ರತಿಪಕ್ಷಶೂನ್ಯಾ |  
ಸಮೀಹಿತಂ ಸಾಧಯಸಿ ಧ್ರುವಂ ನಃ  
ಸದ್ಧೇತುವದ್ ದುಗ್ಧಪಯೋಧಿಕನ್ಯೇ || ೪ ||

ಪ್ರಕೃತಿರುಚಿರಮೂರ್ತಿಃ ಪ್ರತ್ಯಯಾನಾಂ ವಿಧಾತ್ರೀ  
ಸಮಧಿಕಗುಣವೃದ್ಧಿಃ ಸಾಧುತಾಮಾದಧಾನಾ |  
ಸೃಜತಿ ಪದಮಜಾದ್ಯೈರೀಷ್ಟಿತಾಂ ದ್ರಾಗನಂತ-  
ಸ್ಥಿರಫಣಿತಿವಿಧೇಯಾ ಶಬ್ದವಿದ್ಯೇವ ಪದ್ಮೇ || ೫ ||

ಅಧಿಕರಣ ವಿಚಾರಾರಂಭಸೀದದ್ವಿಪಕ್ಷಂ  
ಕಿಮಪಿ ವಿಶದಯಂತ್ಯಾ ಕೃತ್ಸನ್ನವೇದಾರ್ಥತತ್ತ್ವಂ |

ಗಲತಿ ಗಹನಕರ್ಮಾಲಂಬನಂ ವೋಹಜಾಲಂ

ಕಮಲಮುಖಿ ಭವತ್ಯಾ ಕರ್ಮಮೀಮಾಂಸಯೇವ || ೬ ||

ಚತುರಾಕೃತಿಲಕ್ಷಣಾಭಿರಾಮಾ

ಪರದೇವಸ್ಯ ಗುರ್ಣಾ ಪ್ರಕಾಶಯಂತೀ |

ಉಪದರ್ಶಯಸೇಽಪವರ್ಗಮಾರ್ಗಂ

ಮಮ ಶಾರೀರಕಭಾರತೀವ ಮಾತಃ || ೭ ||

ಸುವರ್ಣಶ್ರೀರಮ್ಯಂ ಶುಭಕರಪದಚರ್ಚಂ ಶ್ರುತಿಕುಲಂ

ಭವದ್ರೂಪಂ ಚೇದಂ ಭವತಿ ಮಹಿತಂ ಬ್ರಾಹ್ಮಣಗಣೈಃ |

ತಯೋರಿತ್ಥಂ ಭೇದಃ ಸ್ಫುರತಿ ತಟಿನೀಜಾನಿತನಯೇ

ಬುಧೇಂದ್ರೈರಧ್ಯೇಯಂ ಪ್ರಥಮಮಿತರದ್ ಧ್ಯೇಯಮಿತಿ ಚ || ೮ ||

ವ್ಯಾಕೋಚವಾರಿಜಧರಾಂ ದ್ವಿಜರಾಜಸೇವ್ಯಾಂ

ಅವ್ಯಾಹತಾಮಮೃತಶೈವಲಿನೀಮಿವ ತ್ವಾಂ |

ನಿಃಸೀಮ ಸಂಸ್ಕೃತಿನಿದಾಘ ವಿದಾಹತಪ್ತಾಃ

ಕೇಚಿತ್ ಸುಧಾಬ್ಧಿತನಯೇ ಕೃತಿನೋ ಭಜಂತೇ || ೯ ||

ವಾತ್ಸಲ್ಯಂ ತವ ರಾಘವಪ್ರಣಯಿನಿ ವ್ಯಾಚಷ್ಟ ಕಾಕಾಸುರಃ

ಶಕ್ತಿಂ ದುರ್ಘಟಸಾಧನೀಂ ಹನುಮತಃ ಶೀತಸ್ಸ ವಾಲಾನಲಃ |

ಔದಾರ್ಯಂ ತ್ವದಪಾಂಗಲಬ್ಧ ವಿಭವೋಲ್ಲಾಸಾ ಮಹೇಂದ್ರಾದ್ರದಯಃ

ಕಾರುಣ್ಯಂ ಕೃಪಣಾ ವಯಂ ತು ವಿಗುಣಾ ನಿಹೇತುಕಂ ರಕ್ಷಿತಾಃ || ೧೦ ||

ದೋಷೌಘಃ ಶರಣಂ ಜಗಾಮ ಗುಣತಾಮಾದಿತ್ಸುರಂಗಾನಿ ತೇ

ಕೌಟಿಲ್ಯಂ ಕಿಮಪಿ ಭ್ರುವೌ ಕಠಿನತಾ ಕಲ್ಯಾಣಿ ವಕ್ಷೋರುಹೌ |

ದಾರಿದ್ರ್ಯಂ ಬತ ಮಧ್ಯಭಾಗಮಧರಂ ರಾಗಸ್ತಮಃ ಕುಂತರ್ಲಾಃ

ಚಾಪಲ್ಯಂ ದೃಶಮಂಬ ಮಂದಗತಿತಾ ಪಾದೌ ಚ ಮೌಗ್ಧ್ಯಂ ಮುಖಿಂ || ೧೧ ||

ಕೃತಸ್ತಯಾ ದೇವಿ ಕೃಪಾಕಟಾಕ್ಷ-

ಲೇಶೈರಹಂ ಶ್ಲೋಕಕೃದರ್ಭಕೋಽಪಿ |

ಪರಂ ತ್ವಹಂ ಶ್ಲೋಕಕೃದಿತ್ಯಭೀಕ್ಷಣಂ  
ಕದಾ ನು ಗಾಯೇಯಮಿತಿ ಪ್ರತೀಕ್ಷೇ || ೧೨ ||

ಆಗಸ್ತತಿಂ ಮೇ ಕಿಮದೃಶ್ಯವಿದ್ಯಾಂ  
ಅಧ್ಯಾಪಯಸ್ಯಬ್ಧಿಸುತೇ ತಥಾ ತ್ವಂ |  
ಸ ವಿಶ್ವತಶ್ಚಕ್ಷುರಧೋಕ್ಷಜೋಽಪಿ  
ನ ಪಶ್ಯತಿ ವ್ಯಕ್ತತಮಾಂ ಯಥೈನಾಂ || ೧೩ ||

ರಕ್ಷೇತಿ ನಾಥಸವಿಧೇ ತವ ಗಾಢಮುಕ್ತಿಃ  
ಯದ್ಯದ್ಗತಾ ಮಮ ಭವೇತ್ತತ ಏವ ಮುಕ್ತಿಃ |  
ಏತಾವತಿ ಶ್ರಿತಮನೋರಥಪೂರಣೇಽಸ್ಮಿನ್  
ಕೃಷ್ಣಪ್ರಿಯೇ ನನು ತಥಾಪಿ ಕಿರ್ಯಾ ವಿಚಾರಃ || ೧೪ ||

ಯದ್ಯನ್ನಿನೀಷಸಿ ಯದೂದ್ವಹವಲ್ಲಭೇ ಮಾಂ  
ಕರ್ಮಾಣಿ ಕಾರಯ ತದಾ ಕಲುಷೋಜ್ಞಿತಾನಿ |  
ನೈರ್ಘೃಣ್ಯಮೇಷಿ ಯದಿ ವಾ ನ ತತೋಽಪಿ ದೂಯೇ  
ನೈರಾಶ್ಯಮೇವ ಹಿ ಸುಖಂ ನಿಗದಂತಿ ಸಂತಃ || ೧೫ ||

ನೈವಾಪವರ್ಗಮತಿ ದುರ್ಗಮಮರ್ಥಯೇಽಹಂ  
ನ ಸ್ವರ್ಗಮಂಬ ನ ತತೋಽಪ್ಯಪರಂ ಚ ಸೌಖ್ಯಂ |  
ಅಭ್ಯರ್ಥಯೇ ಹರಿಸಖಿ ತ್ವಯಿ ಭಕ್ತಿಮಾತ್ರಂ  
ಅತ್ರಾಪಿ ಚಿಂತಯಸಿ ಚೇದಥ ಕಿಂ ಕರೋಮಿ || ೧೬ ||

ಮಾ ಕೋಪಂ ಕುರು ಮಾತರೇಕಮಧುನಾ ಜಲ್ಪಾಮಿ ಧೃಷ್ಟೋ ವಚಃ  
ಶಕ್ತಿಃ ಕರ್ತುಮಕರ್ತುಮನ್ಯಥಯಿತುಂ ಜಾಗರ್ತಿ ಯೇಯಂ ತ್ವಯಿ |  
ತಲ್ಲೇಶೋ ಮಮ ಚೇದಸೇತ್ಸ್ಯದಮೃತಂ ಸರ್ವಾನನೇಷ್ಯಂ ಕ್ಷಣಾತ್  
ವಿದ್ಮೋ ನೈವಮುಪೇಕ್ಷಸೇ ಘನಕೃಪಾ ಕಸ್ಮಾತ್ತ್ವಮಸ್ಮಾನಿತಿ || ೧೭ ||

ಸೌಂದರ್ಯಸ್ಯ ನಿಧಿಮುಂದಾಮುದಯಭೂಃ ಸಂಪತ್ತಿಮಂಜೂಷಿಕಾ  
ಕಾಂತೀನಾಂ ನಿಲಯಃ ಕಲಾಜಲನಿಧಿಃ ಕ್ಷಾಂತೇರ್ನಿಶಾಂತಸ್ಥಲೀ |

ದಾಕ್ಷಿಣ್ಯಸ್ಯ ಶರಣ್ಯಸದ್ಮ ಕಮಲೇ ದಾತೃತ್ವವಿಶ್ರಾಂತಿಭೂಃ  
ಆಸ್ಥಾನೀ ಯಶಸಾಂ ಪ್ರಪಾಽಸಿ ಸತೃಷಾಮಾದ್ಯಸ್ಯ ಪುಂಸೋ ಧನಂ || ೧೮ ||

ಮೋಹೋನ್ಮೂಲನಮೂಲಿಕಾ ಭವಜುಷಾಂ ಮೋಕ್ಷಾಧ್ವ ನಿಶ್ರೇಣಿಕಾ  
ಚೇತಃ ಶುದ್ಧವಿಧಾನಸಿದ್ಧಗುಲಿಕಾ ಚಿಂತಾತಮಶ್ಚಂದ್ರಿಕಾ |  
ವಿದ್ಯಾವಿಭ್ರಮಶಾಲಿಕಾಽಸಿ ಕಮಲೇ ವಿಷ್ಣೋರುರೋಮಾಲಿಕಾ  
ಮಾತಸ್ತ್ವಂ ಮಮ ಪಾರಿಜಾತಲತಿಕಾ ಮೋದಾಂಬುಧೇವೀಚಿಕಾ || ೧೯ ||

ವಿಕಾಸಃ ಪುಣ್ಯಾನಾಮಪಿ ಚ ವಿಕಚಾಂಭೋರುಹರುಚಾಂ  
ವಿವರ್ತೋ ಹರ್ಷಾಣಾಂ ವಿತತಿರಮೃತಾನಾಂ ಪರಿಣತಿಃ |  
ವಿಕಾರಃ ಕಾರುಣ್ಯಾಮೃತ ಜಲಧಿವೀಚೀ ಪರಿಷದಾಂ  
ವಿಕಲ್ಪಃ ಕಲ್ಪದ್ರೋರ್ಜನನಿ ತವ ವೀಕ್ಷಾ ವಿಜಯತೇ || ೨೦ ||

ಪ್ರಜ್ಞಾಲತಾನಾಂ ಕಿಮುಪಘ್ನಯಷ್ಟಿಃ  
ಪನಾಯತಾಂ ಕಾಮಗವೀ ಕವೀನಾಂ |  
ಪ್ರಪಂಚಮಾತಸ್ತ್ವಂ ಮಕಿಂಚನಾನಾಂ  
ಪ್ರಾಣಪ್ರತಿಷ್ಠಾ ಪರಮಾಽಸಿ ಕಾಷ್ಠಾ || ೨೧ ||

ಅಸ್ಮಾದೃಶಾಮಭ್ಯುದಯಾಂಕುರೋ ವಾ  
ನಾಥಸ್ಯ ಪದ್ಮೇ ನಯನೋತ್ಸವೋ ವಾ |  
ದಿವ್ಯೌಷಧಂ ವಾ ದುರಿತಾಮಯಾನಾಂ  
ಪಾರಂ ಪರಂ ವಾ ಭವತೀ ಭವಾಬ್ಧೇಃ || ೨೨ ||

ತಾಟಂಕರಕ್ಷಾಂ ತ್ರಿದಶಾಂಗನಾನಾಂ  
ತರಂಗಿಣೀಜಾನಿತಪಃ ಫಲಂ ಶ್ರೀಃ |  
ದಾರಿದ್ರ್ಯವಿದ್ರಾವಣಮೂಲವಿದ್ಯಾಂ  
ಜಗುರ್ಜಗನ್ನಾಯಕನಾಯಿಕಾಂ ತ್ವಾಂ || ೨೩ ||

ಪರಿಷ್ಕೃತಿಂ ಪಂಕಜಕಾನನಾನಾಂ  
ಪರಾಯಣಂ ನಃ ಶರಣಾಗತಾನಾಂ |

ಸಂತಃ ಶಕುಂತದ್ವಜಸುಂದರಿ ತ್ವಾಂ  
ಸರ್ವಸ್ವಮಾಹುಃ ಸಕಲಾಗಮಾನಾಂ || ೨೪ ||

ಪರಿಕರ್ಮ ವಿನಿರ್ಮಲಂ ಮುರಾರೇಃ  
ಪ್ರತಿಯತ್ನಂ ಪ್ರತಿಬುದ್ಧಶೇಮುಷೀಣಾಂ |  
ಭವತೀಂ ಭವತೀಕ್ಷ್ಣಯಾತನಾನಾಂ  
ಅಭಿಚಾರಾಹುತಿಮಾಹುರಬ್ಧಿಕನ್ಯೇ || ೨೫ ||

ಮುನಿಮಾನಸ ರಾಜಹಂಸಿಕಾ ವಾ  
ಮುರಭಿತ್ಕಲ್ಪಕ ಮಂಜುಮಂಜರೀ ವಾ |  
ಶ್ರುತಿಪಂಜರದಿವ್ಯಶಾರಿಕಾ ವಾ  
ಜನನಿ ತ್ವಂ ಗುಣರತ್ನಪೇಟಿಕಾ ವಾ || ೨೬ ||

ಪ್ರತಿಸೃಷ್ಟಿರಿಯಂ ತಡಿಲ್ಲತಾನಾಂ  
ಪರಿಣಾಮೋ ನು ಶಿರೀಷಮಂಜರೀಣಾಂ |  
ಪ್ರತಿಭಾತಿ ಹೃದಿ ತ್ವದೀಯಮೂರ್ತಿಃ  
ಪರಿವೃತ್ತಿಹರಿಪತ್ನಿ ಕಾಂಚನಾನಾಂ || ೨೭ ||

ಪ್ರಸ್ತಾವನಾ ಭುವನಪಾಲನ ನಾಟಕಸ್ಯ  
ಪ್ರಾಚ್ಯಾ ದಿಶೋ ಧವಲಿಮಾ ಭವಕಾಲರಾತ್ರೇಃ |  
ದುರ್ಗವರ್ವ ಸರ್ವರಜನೀಚರ ಧೂಮಕೇತುಃ  
ದೋಷದ್ರುಮಸ್ಯ ಪರಶುಸ್ತವ ದೇವಿ ರೂಪಂ || ೨೮ ||

ಆಲಾನಯಷ್ಟಿರಸಿ ಯೋಗಿಮನೋಗಜಾನಾಂ  
ಆಶಾಪಿಶಾಚ ಪರಿಮೋಚನ ಯಂತ್ರವಿದ್ಯಾ |  
ಕಾರ್ತಾಂತಲೋಕ ಗಮನ ಪ್ರತಿರೋಧಮುದ್ರಾ  
ಕಾರುಣ್ಯಪುಣ್ಯತಟಿನೀ ಕಮಲಾಲಯೇ ತ್ವಂ || ೨೯ ||

ಶರದಂ ತಮೋಘನಾನಾಂ  
ಶಾಶ್ವತಸುಖಿಸಂಪದಾಮುಪೋದ್ಭಾತಂ |

ಶರಣಂ ವ್ರಜಾಮಿ ಕಮಲೇ

ಶೌರಿವಶೀಕಾರ ಮೂಲಿಕಾಂ ಭವತೀಂ || ೩೦ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಸಂಕೀರ್ಣಸ್ತಬಕಃ ||